

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ aṣṭādaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭādaśaḥ sargaḥ ॥

svakīyastribhiḥ parivṛtasya
rāvaṇasyāśōkavanikāyāmāgamaṇaṃ hanumatā tasya
darśanaṃ ca

tathā viprēkṣyamāṇasya
vanam puṣpitapādapam |
vicinvataśca vaidēhīṃ
kiñcicchēṣā niśābhavat || 5.18.1 ||

ṣaḍaṅgavēdaviduṣāṃ
kratupravarayājīnām |
śuśrāva brahmaghōṣān sa
virātrē brahmarakṣasām || 5.18.2 ||

atha maṅgalavāditraiḥ
śabdaiḥ śrōtramanōharaiḥ |
prābōdhyata mahābāhu -
rdaśagrīvō mahābalaḥ || 5.18.3 ||

vibudhya tu mahābhāgō
rākṣasēndraḥ pratāpavān |
srastamālyāambaradharō
vaidēhīmanvacintayat || 5.18.4 ||

bhṛśaṃ niyuktastasyāṃ ca
 madanēna madōtkāṭaḥ |
 na tu taṃ rākṣasaḥ kāmaṃ
 śasākātmani gūhitum || 5.18.5 ||

sa sarvābharaṇairyuktō
 bibhracchriyamanuttamām |
 tāṃ nagairvividhairjuṣṭām
 sarvapuṣpaphalōpagaiḥ || 5.18.6 ||

vṛtāṃ puṣkariṇībhiśca
 nānāpuṣpōpaśōbhitām |
 sadā mattaiśca vihagai -
 rvicitrāṃ paramādbhutaiḥ || 5.18.7 ||

īhāmṛgaiśca vividhai -
 rvṛtāṃ drṣṭimanōharaiḥ |
 vīthīḥ samprēkṣamāṇaśca
 maṇikāñcanatōraṇām || 5.18.8 ||

nānāmṛgagaṇākīrṇāṃ
 phalaiḥ prapatitairvṛtām |
 aśōkavanikāmēva
 prāviśat santatadrumām || 5.18.9 ||

aṅganāḥ śatamātraṃ tu
 taṃ vrajantamanuvrajan |
 mahēndramiva paulastyam
 dēvagandharvayōṣitaḥ || 5.18.10 ||

dīpikāḥ kāñcanīḥ kāści -
 jjagṛhustatra yōṣitaḥ |
 vālavyajanaḥastāśca
 tālavṛntāni cāparāḥ || 5.18.11 ||

kāñcanaiścaiva bhṛṅgārai -
 rjahruḥ salilamagrataḥ |
 maṇḍalāgrā bṛsīścaiva
 gṛhyānyāḥ pṛṣṭhatō yayuḥ || 5.18.12 ||

kācid ratnamayīm pātrīm
 pūrṇāṃ pānasya bhrājatīm |
 dakṣiṇā dakṣiṇēnaiva
 tadā jagrāha pāṇinā || 5.18.13 ||

rājahaṃsapratikāśaṃ
 chatraṃ pūrṇaśaśiprabham |
 sauvarṇadaṇḍamaparā
 gṛhītvā pṛṣṭhatō yayau || 5.18.14 ||

nidrāmadaparītākṣyō
 rāvaṇasyōttamastriyaḥ |
 anujagmuḥ patīm vīraṃ
 ghaṇaṃ vidyullatā iva || 5.18.15 ||

vyāviddhahāarakēyūrāḥ
 samāmṛditavarṇakāḥ |
 samāgalitakēśāntāḥ
 sasvēdavadanāstathā || 5.18.16 ||

ghūrṇantyo madaśeṣeṇa
 nidrayā ca śubhānanāḥ |
 svēdakliṣṭāṅgakusumāḥ
 samālyākulamūrdhajāḥ || 5.18.17 ||

prayāntaṃ nairṛtapatiṃ
 nāryō madiralōcanāḥ |
 bahumānācca kāmācca
 priyabhāryāstamanvayuh || 5.18.18 ||

sa ca kāmāparādhīnaḥ
 patistāsāṃ mahābalaḥ |
 sītāsaktamanā mandō
 mandāñcitagatirbabhau || 5.18.19 ||

tataḥ kāñcīninādaṃ ca
 nūpurāṇāṃ ca niḥsvanam |
 śuśrāva paramastrīṇāṃ
 kapirmārutanandanaḥ || 5.18.20 ||

taṃ cāpratimakarmāṇa -
 macintyabalapauruṣam |
 dvāradēśamanuprāptaṃ
 dadarśa hanumān kapiḥ || 5.18.21 ||

dīpikābhiranēkābhiḥ
 samantādavabhāsitam |
 gandhatailāvasiktābhi -
 rdhriyamāṇābhiragrataḥ || 5.18.22 ||

kāmadarpamadairyuktaṃ
 jihmatāmrāyatēkṣaṇam |
 samakṣamiva kandarpa -
 mapaviddhaśarāsanam || 5.18.23 ||

mathitāmṛtaphēnābha -
 marajōvastramuttamam |
 sapuṣṭpamavakarṣantaṃ
 vimuktaṃ saktamaṅgadē || 5.18.24 ||

taṃ patraviṭapē līnaḥ
 patrapuṣṭpaśatāvṛtaḥ |
 samīpamupasaṅkrāntaṃ
 vijñātumupacakramē || 5.18.25 ||

avēkṣamāṇastu tadā
 dadarśa kapikuñjaraḥ |
 rūpayauvanasampannā
 rāvaṇasya varastriyaḥ || 5.18.26 ||

tābhiḥ parivṛtō rājā
 surūpābhirmahāyaśāḥ |
 tanmṛgadvijasaṅghuṣṭaṃ
 praviṣṭaḥ pramadāvanam || 5.18.27 ||

kṣībō vicitrābharaṇaḥ
 śaṅkukarṇō mahābalaḥ |
 tēna viśravasaḥ putraḥ
 sa dṛṣṭō rākṣasādhipaḥ || 5.18.28 ||

vṛtaḥ paramanārībhi -
 stārābhiriva candramāḥ |
 taṃ dadarśa mahātējā -
 stējōvantaṃ mahākapiḥ || 5.18.29 ||

rāvaṇō'yaṃ mahābāhu -
 riti sañcintya vānaraḥ |
 sō'yamēva purā sētē
 puramadyē grhōttamē |
 avaplutō mahātējā
 hanūmān mārutātmajaḥ || 5.18.30 ||

sa tathāpyugratējāḥ sa
 nirdhūtastasya tējasā |
 patrē guhyāntarē saktō
 matimān saṃvṛtō'bhavat || 5.18.31 ||

sa tāmasitakēśāntāṃ
 suśrōṇīṃ saṃhatastanīm |
 didṛkṣurasitāpāṅgī -
 mupāvartata rāvaṇaḥ || 5.18.32 ||

|| ityārṣē śrīmadrāmāyaṇē vālmikīyē ādikāvye
 sundarakāṇḍē aṣṭādaśaḥ sargaḥ ||